



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം
NATIONAL BULLETIN

DATE: 11.10.2024

പ്രധാന വാർത്തകൾ

TIME : 07.25 AM

1. സ്ത്രീകളോടുള്ള ആദരവിന്റെ പ്രതീകമാകണം ദുർഗാ പൂജയെന്ന് രാഷ്ട്രപതി ദ്രൗപദി മുർമു, ദുർഗാഷ്ടമി ആഘോഷ നിറവിൽ രാജ്യം.

Nation celebrating Durga Ashtami today. Durga Pooja should be a symbol of respect for women, says President Droupadi Murmu.

2. ലാവോസിലെ വിയന്തിയനിൽ നടക്കുന്ന 19-ാമത് കിഴക്കൻ ഏഷ്യ ഉച്ചകോടിയിൽ ഇന്ന് പ്രധാനമന്ത്രി നരേന്ദ്ര മോദി പങ്കെടുക്കും.

Prime Minister Narendra Modi will attend the 19th East Asia Summit in Vientiane, Laos today.

3. വന ആവാസ വ്യവസ്ഥയിൽ ആനകളെ പരിപാലിക്കുന്ന ഏഷ്യയിലെ ആദ്യ സംരംഭം തിരുവനന്തപുരം കോട്ടൂരിൽ ഇന്ന് മുഖ്യമന്ത്രി പിണറായി വിജയൻ ഉദ്ഘാടനം ചെയ്യും.

CM Pinarayi Vijayan will inaugurate Asia's first initiative to maintain elephants in forest habitat at Kottoor, Thiruvananthapuram today.

4. ഭാവിയിലേക്കുള്ള പെൺകുട്ടികളുടെ കാഴ്ചപ്പാട് എന്ന പ്രമേയവുമായി ഇന്ന് അന്താരാഷ്ട്ര ബാലികാ ദിനം.

Today is International Day of the Girl Child with the theme 'Girls' Vision for the Future'.

5. രഞ്ജി ട്രോഫി ക്രിക്കറ്റ് മത്സരങ്ങൾക്ക് ഇന്ന് തിരുവനന്തപുരത്ത് തുടക്കം. ആദ്യ മത്സരത്തിൽ കേരളം പഞ്ചാബിനെ നേരിടും.

Ranji Trophy cricket matches will begin today in Thiruvananthapuram. Kerala will face Punjab in the first match.

REV PREZ - VISIT

രാഷ്ട്രപതി ദ്രൗപദി മുർമു ഞായറാഴ്ച മുതൽ ഏഴുദിവസം അൾജീരിയ, മൗറിറ്റാനിയ, മലാവി എന്നീ രാജ്യങ്ങൾ സന്ദർശിക്കും. അൾജീരിയൻ പ്രസിഡൻറിന്റെ ക്ഷണപ്രകാരമാണ് സന്ദർശനം. ഈ മാസം 13 മുതൽ 15 വരെ അൾജീരിയയിലാണ് ആദ്യഘട്ട സന്ദർശനം. രണ്ടാം ഘട്ടത്തിൽ മൗറിറ്റാനിയയും അവസാന ഘട്ടത്തിൽ മലാവിയും രാഷ്ട്രപതി സന്ദർശിക്കും.

HEADLINE-2 PM-EAST ASIA SUMMIT

ലാവോസിലെ വിയന്തിയനിൽ നടക്കുന്ന 19-ാമത് കിഴക്കൻ ഏഷ്യ ഉച്ചകോടിയിൽ പ്രധാനമന്ത്രി നരേന്ദ്ര മോദി ഇന്ന് പങ്കെടുക്കും. മേഖലയിൽ സമാധാനം, സുസ്ഥിരത, അഭിവൃദ്ധി എന്നിവയ്ക്കൊപ്പം തന്ത്രപരമായ വിശ്വാസത്തിന്റെ അന്തരീക്ഷം കൂടി കെട്ടിപ്പടുക്കുന്നതിൽ സുപ്രധാന പങ്കു വഹിക്കുന്ന നേതാക്കളുടെ വേദിയാണ് കിഴക്കൻ ഏഷ്യ ഉച്ചകോടി. പത്ത് ആസിയാൻ രാജ്യങ്ങളും ഓസ്ട്രേലിയ, ചൈന, ഇന്ത്യ, ജപ്പാൻ, ദക്ഷിണ കൊറിയ, ന്യൂസിലാൻഡ്, റഷ്യ, യു എസ് എന്നീ എട്ട് പങ്കാളി രാജ്യങ്ങളും ഉൾപ്പെടുന്നതാണ് ഉച്ചകോടി. നിരീക്ഷക സ്ഥാനത്ത് തിമോർ-ലെസ്റ്റെയും ഉച്ചകോടിയിൽ പങ്കാളിയാകും. ഉച്ചകോടിയോട് അനുബന്ധിച്ച് പ്രധാനമന്ത്രി നരേന്ദ്ര മോദി ലാവോ പ്രസിഡന്റ് തോംഗ്സൂൺ

സിസോലിത്തുമായി കൂടിക്കാഴ്ച നടത്തും. ഇന്നലെ ആസിയാൻ അധ്യക്ഷൻ എന്ന നിലയിൽ ലൗസ് ആതിഥേയത്വം വഹിച്ച 21-ാമത് ആസിയാൻ-ഇന്ത്യ ഉച്ചകോടിയെ പ്രധാനമന്ത്രി മോദി അഭിസംബോധന ചെയ്തിരുന്നു.

ASEAN -PM (INTRO)

ഇന്ത്യയുടെ കിഴക്കൻ നയം ആസിയാൻ രാജ്യങ്ങളുമായുള്ള ബന്ധത്തിന് പുതിയ ഊർജ്ജവും ദിശാബോധവും നൽകിയെന്ന് പ്രധാനമന്ത്രി നരേന്ദ്ര മോദി. ഇന്ത്യയും ആസിയാൻ രാജ്യങ്ങളും സമാധാനപ്രിയരായ രാഷ്ട്രങ്ങളാണെന്നും അവർ പരസ്പരം ദേശീയ അഖണ്ഡതയെയും പരമാധികാരത്തെയും ബഹുമാനിക്കുന്നുവെന്നും ലാവോസിലെ വിയൻ്ററിയാനിൽ നടന്ന ഇന്ത്യ-ആസിയാൻ ഉച്ചകോടിയിൽ സംസാരിക്കവെ പ്രധാനമന്ത്രി പറഞ്ഞു.

(ഹോൾഡ് വോയിസ്)

ഇരുപത്തിയൊന്നാം നൂറ്റാണ്ട് ഇന്ത്യയുടെയും ആസിയാൻ രാജ്യങ്ങളുടെയും നൂറ്റാണ്ടാണെന്ന് അദ്ദേഹം ഊന്നിപ്പറഞ്ഞു.

INDIA - ASEAN - MARITIME SECURITY

അന്താരാഷ്ട്ര നിയമത്തിന്റെ സാർവത്രികമായി അംഗീകരിക്കപ്പെട്ട തത്ത്വങ്ങൾക്കനുസൃതമായി, തർക്കങ്ങളുടെ സമാധാനപരമായ പരിഹാരങ്ങൾ പ്രോത്സാഹിപ്പിക്കുന്നതിന്, സമാധാനം, സമുദ്ര സുരക്ഷ എന്നിവ പ്രോത്സാഹിപ്പിക്കുന്നതിനുള്ള പ്രാധാന്യം ഇന്ത്യയും ആസിയാൻ രാജ്യങ്ങളും ആവർത്തിച്ചു. ആസിയാൻ-ഇന്ത്യ സമഗ്ര പങ്കാളിത്തം ശക്തിപ്പെടുത്തുന്നതിനുള്ള സംയുക്ത

പ്രസ്താവനയിൽ, ഇന്ത്യയുടെയും ആസീയാൻ രാജ്യങ്ങളിലെയും നേതാക്കൾ ദക്ഷിണ ചൈനാ കടലിലെ കക്ഷികളുടെ പെരുമാറ്റം സംബന്ധിച്ച പ്രഖ്യാപനം ഫലപ്രദമായി നടപ്പിലാക്കുന്നതിനെ പിന്തുണച്ചു. സമുദ്ര സുരക്ഷ, ഭീകരവാദ വിരുദ്ധത, സൈബർ സുരക്ഷ, രാജ്യാന്തര കുറ്റകൃത്യങ്ങൾ, പ്രതിരോധ വ്യവസായം, മാനുഷിക സഹായം, ദുരന്ത നിവാരണം, സമാധാന പരിപാലനം തുടങ്ങിയ മേഖലകളിലെ സഹകരണം ശക്തിപ്പെടുത്താനും രാജ്യങ്ങൾ സമ്മതിച്ചു.

DURGASHTAMI

രാജ്യം നവരാത്രി ആഘോഷ നിരവിൽ. ഇന്ന് ദുർഗാഷ്ടമി. നവരാത്രിയിലെ ഏറ്റവും പവിത്രമായി കണക്കാക്കപ്പെടുന്ന ദുർഗാ അഷ്ടമിയിൽ മഹാഗൗരി ദേവിയെ ആരാധിക്കുന്നു. ക്ഷേത്രങ്ങളിൽ ഇന്നലെ മുതൽ പുജവയ്പ്പ് ചടങ്ങുകൾ ആരംഭിച്ചു. സാധാരണ ദുർഗാഷ്ടമി ദിവസം സന്ധ്യയ്ക്കാണ് പുജ വയ്ക്കുന്നതെങ്കിലും ഇത്തവണ രണ്ട് ദിവസങ്ങളിലായി സൂര്യോദയത്തിന് തുടിയ വരുന്നതിനാലാണ് പുജവയ്പ്പ് ഇന്നലെ ആരംഭിച്ചത്. നവരാത്രിയുടെ സമാപനമായ മഹാനവമി പുജയും, ആഘോഷവും നാളെ നടക്കും. വിജയദശമി ദിവസമായ ഞായറാഴ്ച രാവിലെ പുജയെടുപ്പും തുടർന്ന് വിദ്യാരംഭവും നടക്കും. ദുർഗാപുജയോടനുബന്ധിച്ച് കേരളത്തിലെ ക്ഷേത്രങ്ങളിൽ വൻ ഭക്തജനത്തിരക്കാണ് അനുഭവപ്പെടുന്നത്.

HEADLINE-1 PREZ-DURGA PUJA

ദുർഗാപുജയുടെ അവസരത്തിൽ രാഷ്ട്രപതി ദ്രൗപദി മുർമു രാജ്യത്തിനകത്തും പുറത്തുമുള്ള ജനങ്ങൾക്ക് ആശംസകൾ നേർന്നു. ദുർഗ്ഗാദേവിയെ ധീരതയുടെ പ്രതീകമായി

കണക്കാക്കുന്നതിനാൽ തിന്മയുടെ മേൽ നന്മയുടെ വിജയമായാണ് ദുർഗാപൂജ ആഘോഷിക്കുന്നതെന്ന് രാഷ്ട്രപതി തന്റെ സന്ദേശത്തിൽ പറഞ്ഞു. ഈ ഉത്സവം ദുർഗ്ഗാദേവിയെ പ്രാർത്ഥിക്കാനും എല്ലാ മതങ്ങൾക്കിടയിലും ഐക്യവും ധാരണയും പ്രോത്സാഹിപ്പിക്കുന്നതിനുള്ള അവസരമാണെന്നും ശ്രീമതി മുർമു പറഞ്ഞു. ട്രസ്റ്റികളോട് ആദരവോടെ പെരുമാറുന്ന സമത്വമുള്ള ഒരു സമൂഹത്തിനായി പ്രതിജ്ഞയെടുക്കാമെന്നും രാഷ്ട്രപതി വ്യക്തമാക്കി.

PM - INTERNSHIP (INTRO)

നൈപുണ്യ വികസനം ലക്ഷ്യമിട്ട് കേന്ദ്ര സർക്കാർ പ്രഖ്യാപിച്ച പി എം ഇന്റേൺഷിപ്പ് പദ്ധതിക്കായി ഉദ്യോഗാർത്ഥികൾക്ക് നാളെ മുതൽ രജിസ്റ്റർ ചെയ്യാം. 2024-25 സാമ്പത്തിക വർഷത്തിൽ ഒന്നേക്കാൽ ലക്ഷം ഇൻ്റേൺഷിപ്പ് അവസരങ്ങൾ നൽകുക എന്ന ലക്ഷ്യത്തോടെ പദ്ധതിയുടെ പ്രാരംഭ ഘട്ടം ഈ മാസം മൂന്നിനാണ് ആരംഭിച്ചത്.

വിശദാംശങ്ങളിലേക്ക്.....

(വോയിസ്)

ഒരു വികസിത ഭാരതത്തിനായി യുവാക്കളെ ശാക്തീകരിക്കുന്നതിനുള്ള ദർശനപരമായ സംരംഭമാണ് പി എം ഇന്റേൺഷിപ്പ് പദ്ധതി. അഞ്ച് വർഷത്തിനുള്ളിൽ മികച്ച 500 കമ്പനികളിൽ ഒരു കോടി യുവാക്കൾക്ക് ഇന്റേൺഷിപ്പ് അവസരങ്ങൾ നൽകാനാണ് പദ്ധതി ലക്ഷ്യമിടുന്നത്. കോർപ്പറേറ്റ് കാര്യ മന്ത്രാലയം വികസിപ്പിച്ച www.pminternship.mca.gov.in എന്ന ഓൺലൈൻ പോർട്ടലിലൂടെ അപേക്ഷിക്കാനാകും. 21 നും 24 നും ഇടയിൽ ഹൈസ്കൂൾ, ഹയർസെക്കൻഡറി, ഐടിഐ, പോളിടെക്നിക് ഇൻസ്റ്റിറ്റ്യൂട്ടിൽ നിന്ന് ഡിപ്ലോമ നേടിയവർ, അല്ലെങ്കിൽ ബിഎ,

ബിഎസ്സി, ബികോം, ബിസിഎ, ബിബിഎ, ബി.ഫാം തുടങ്ങിയ ബിരുദധാരികളായ ഉദ്യോഗാർത്ഥികൾക്ക് അപേക്ഷിക്കാം. 12 മാസമാണ് ഇന്റേൺഷിപ്പ് കാലാവധി. ഇന്റേണുകൾക്ക് പ്രതിമാസം 5,000 രൂപ സാമ്പത്തിക സഹായം ലഭിക്കും. കൂടുതൽ വിവരങ്ങൾക്ക് 1800-116-090 എന്ന ടോൾഫ്രീ നമ്പറിൽ ബന്ധപ്പെടാം.

ന്യൂസ് ഡെസ്ക് ആകാശവാണി...

KOLKATA DOCTORS PROTEST

കൊൽക്കത്തയിലെ ആർജി കർ മെഡിക്കൽ കോളജ് ആശുപത്രിയിലെ വനിതാ യുവ ഡോക്ടറെ കൊലപ്പെടുത്തിയതിനെതിരെ മരണം വരെ നിരാഹാര സമരത്തിൽ പങ്കെടുക്കുന്ന ഏഴ് ജൂനിയർ ഡോക്ടർമാരിൽ ഒരാളെ ഇന്നലെ രാത്രി ആശുപത്രിയിൽ പ്രവേശിപ്പിച്ചു. ജൂനിയർ ഡോക്ടറായ അനികേത് മഹാതോയെ ആണ് ആരോഗ്യനില ഗുരുതരാവസ്ഥയിലായതിനെ തുടർന്ന് ആശുപത്രിയിൽ പ്രവേശിപ്പിച്ചത്. കഴിഞ്ഞ ശനിയാഴ്ച വൈകീട്ടായിരുന്നു വിവിധ മെഡിക്കൽ കോളേജുകളിലെയും ആശുപത്രികളിലെയും ജൂനിയർ ഡോക്ടർമാരുടെ നേതൃത്വത്തിൽ നിരാഹാര സമരം ആരംഭിച്ചത്.

HEADLINE-3

KOTTOOR-CM IANAUGURATION

അന്താരാഷ്ട്ര നിലവാരമുള്ള തിരുവനന്തപുരത്തെ കോട്ടൂർ ആന പുനരധിവാസകേന്ദ്രം ഇന്ന് മുഖ്യമന്ത്രി പിണറായി വിജയൻ ഉദ്ഘാടനം ചെയ്യും. കിഫ്ബിയിൽ നിന്നു 105 കോടി രൂപ ചെലവഴിച്ചാണ് കേന്ദ്രം അന്താരാഷ്ട്ര നിലവാരത്തിലേക്ക് ഉയർത്തിയത്. അഗസ്റ്റ് വനത്തിനോട് ചേർന്ന 175 ഹെക്ടർ

വനപ്രദേശത്താണ് കേന്ദ്രം. അമ്പതോളം ആനകളെ സ്വാഭാവിക ആവാസ വ്യവസ്ഥയനുസരിച്ച് ഒറ്റയ്ക്കും കൂട്ടായും പാർപ്പിക്കാൻ സാധിക്കും. വന ആവാസ വ്യവസ്ഥയിൽ ആനകളെ പരിപാലിക്കുന്ന ഏഷ്യയിലെ ആദ്യ സംരംഭമാണിത്.

RAIN-KERALA

കേരളത്തിൽ അടുത്ത നാല് ദിവസം വ്യാപക മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ്. തിരുവനന്തപുരം, കൊല്ലം, പത്തനംതിട്ട, ആലപ്പുഴ, കോട്ടയം, ഇടുക്കി ജില്ലകളിൽ ഇന്ന് മഞ്ഞ ജാഗ്രത നൽകി.

HEADLINE-4

INTERNATIONAL GIRL CHILD DAY

ഇന്ന് അന്താരാഷ്ട്ര ബാലികാ ദിനം. ലിംഗസമത്വം, വിദ്യാഭ്യാസം, പെൺകുട്ടികൾക്കുള്ള അവസരങ്ങൾ എന്നിവയുടെ പ്രാധാന്യം ഈ ദിവസം എടുത്തുകാണിക്കുന്നു. ഭാവിയിലേക്കുള്ള പെൺകുട്ടികളുടെ കാഴ്ചപ്പാട് എന്നതാണ് ഈ വർഷത്തെ പ്രമേയം. ലോകമെമ്പാടുമുള്ള പെൺകുട്ടികളുടെ അവകാശങ്ങൾ സംരക്ഷിക്കുന്നതിനും അവർ നേരിടുന്ന വെല്ലുവിളികൾക്കെതിരെ ശബ്ദമാകാനുമാണ് ഐക്യരാഷ്ട്ര സംഘടന ഒക്ടോബർ 11 പെൺകുഞ്ഞുങ്ങൾക്കായുള്ള ദിനമായി പ്രഖ്യാപിച്ചത്. പെൺകുട്ടികളെ ശാക്തീകരിക്കുകയും അവരുടെ മനുഷ്യാവകാശങ്ങൾ സുരക്ഷിതമാക്കുകയും ചെയ്യേണ്ടതിന്റെ അടിയന്തിര ആവശ്യകതയെയാണ് അന്താരാഷ്ട്ര ബാലികാ ദിനം ഉയർത്തിക്കാട്ടുന്നത്. ബേട്ടി ബച്ചാവോ, ബേട്ടി പഠാവോ, ഉഡാൻ, സുകന്യ സമൃദ്ധി യോജന തുടങ്ങി പെൺകുട്ടികളെ ശാക്തീകരിക്കാൻ സർക്കാർ വിവിധ നടപടികൾ സ്വീകരിച്ചിട്ടുണ്ട്.

HEADLINE-5
RENJI TROPHY

രഞ്ജി ട്രോഫി പുതിയ സീസണിലെ മത്സരങ്ങൾക്ക് ഇന്ന് തുടക്കം. ആദ്യ മത്സരത്തിൽ ഇന്ന് കേരളം പഞ്ചാബിനെ നേരിടും. തിരുവനന്തപുരത്ത് തുമ്പ സെന്റ് സേവിയേഴ്സ് കോളജ് ഗ്രൗണ്ടിൽ രാവിലെ 9.30 ന് മത്സരം ആരംഭിക്കും. തികളാഴ്ച്ച വരെയാണ് മത്സരം നടക്കുന്നത്. സച്ചിൻ ബേബിയുടെ നേതൃത്വത്തിലാണ് കേരള ടീം ഇറങ്ങുന്നത്.

WOMEN T-20 WC

യുഎഇയിലെ ഷാർജ ക്രിക്കറ്റ് സ്റ്റേഡിയത്തിൽ നടന്ന ഐസിസി വനിതാ ടി20 ലോകകപ്പ് ക്രിക്കറ്റ് മത്സരത്തിൽ ബംഗ്ലാദേശിനെ എട്ട് വിക്കറ്റിന് പരാജയപ്പെടുത്തി വെസ്റ്റ് ഇൻഡീസ്. ടോസ് നഷ്ടപ്പെട്ട് ബാറ്റിങ്ങിനിറങ്ങിയ ബംഗ്ലാദേശ് 20 ഓവറിൽ എട്ട് വിക്കറ്റ് നഷ്ടത്തിൽ 103 റൺസ് നേടി. മറുപടി ബാറ്റിങ്ങിനിറങ്ങിയ വെസ്റ്റ് ഇൻഡീസ് 43 പന്തും എട്ടു വിക്കറ്റും ശേഷിക്കെ ബംഗ്ലാദേശ് ഉയർത്തിയ വിജയലക്ഷ്യം മറികടക്കുകയായിരുന്നു. ഇന്ന് രാത്രി 07.30 ന് ദുബായ് അന്താരാഷ്ട്ര ക്രിക്കറ്റ് സ്റ്റേഡിയത്തിൽ നടക്കുന്ന ഗ്രൂപ്പ് എ മത്സരത്തിൽ നിലവിലെ ചാമ്പ്യൻമാരായ ഓസ്ട്രേലിയ പാക്കിസ്ഥാനെ നേരിടും.

*
